

1881.
NEW ZEALAND.

LANDS IN THE PATETERE DISTRICT

(CORRESPONDENCE RELATIVE THERETO).

[In continuation of G.—1, 1880.]

Return to an Order of the House of Representatives, dated 10th June, 1881.

“That there be laid upon the table copies of all correspondence or telegrams connected with the Patetere Block of land which may have passed with the Government since the date of the correspondence on this subject, which has been laid before Parliament.”—*Sir George Grey.*

No. 1.

20, o nga ra o Hurae, 1880.

No AKARANA, i Horotiu, taone o Waitemata, i Nuitirangi, te wahi tuarua o te nohoanga o nga Kapetana tuatahi o te Kuini o Ingarangi i tuku mai nei i a Kawana Hopihana hei Kapetana, hei Roia Ranawi hei hoa whakahaere pai mo nga rangatira Maori whai-mana ki nga whenua o nga wahi katoa o Nuitirangi, kaore ki nga hapu ware o Ngatiraukawa tunutunu riwai, e hoko tahae mai nei i te oneone o toku tupuna o Uenukopako i waiho ki au ki te uri ona ki tera tamaiti ana ki tenei i ta ana, ko nga ingoa tenei oku whenua ake ko te Rotohokahoka i Patetere, ko Tangihua i Patetere, ko Maruapu i Patetere, ko te Rakaupoto i Patetere, ko te Whetu i te Tokoroa-a-maui, te Kupenga Taramainuku i te Tokoroa, he taurekareka he toenga kainga na Tukorehu, na te Naura na Muriwhenua na Te Heuheu, ko te hamuti o o ratou tupuna i tikona ki roto i te kete rimu hei taha i Patetere taku whenua, na ka matau taku tupuna a Te Tukutuku he tahae na Whakabao i taku whenua i Patetere kainga na e taku tupuna nga hamu o te rangatira nui o Ngatiraukawa, ko te tinana o Whakabao na taku tupuna na Te Heuheu i kai ki Taupo, ko nga karu o Tumahurangi na Te Heuheu i horomata ki roto i tona puku, he pahi mahi kai maku te tupu o te tangata a Kawanatanga e whakarangatira mai na, ko taku whenua hei utu mo nga pata witi a Hone Hianga e ruke mai ra ki te aroaro o nga heihei, o nga rakiraki, o nga kuihi o nga pipipi, ko nga tinana o aua rakiraki e whangaia mai nei e Hone Hianga, ka pai hoki ahau kia whangaia ia kia momona o ratou tinana he pi maku a Ngatiraukawa, taihoa ka raru te porowini o Akarana i au, ka tapahia te upoko o Ngatiraukawa i au mo aku whenua, a akunei ano pea ka peke mai ano te Kawanatanga ki te arai penei me toku ma ki a Tapuika i Maketu, hohoro tonu mai a Makarini raua ko Te Karaka ki te wawao i a Tapuika ki te whakaora kei mate i au mo te Puke ko Waitaha, mo Kaituna mo Tehekohe te Hau te Karaka, ko Pupu Pukaingataru mo te Papanui, mo Paengaroa mo te Matapara te pa o to matou tupuna o Rangitiki te papa o Tuhourangi, na raua ko na wahine ko Rongomaipapa, toku tupuna ingoa a Uenukukopako ki runga o Patetere te whenua i tohungia e ratou ko a wahine ko Rangiwakapiri ko Hinepito, no raua a Patetere, a te Waotu, a Matanuku, a Motukakapo, a te Wakamaru, a Maungaiti, a Horohoro a Tutukau, ko enei maunga i tuhinu ma Uenukukopako, ko nga ingoa o nga whenua e takoto na te rarangi tekau matahi, ko nga putanga mai te marangai ki te hauauru, ko ena whenua he u na Uenukukopako ki tona wahine iti ki a Taoi Kaiawhewhare, i pahi te manawa o te kawau i a Taoi i te rukunga i te au o Rotorua, ko au i roto i a ia, ka tatu maua ki te whenua ka he taku manawa ka whana e au tona kopu ka puhia te hau o roto i a ia, ka ho ahau i roto i a Taoi i raro i te whenua i roto i te moana o Rotorua, ka tuku ake te toroa ka mau ki te hoa o nga taniwha o te moana nga tiaki o Rotorua, ka riro ake nga koura, ko te uri rakau ka waiho atu i tona tunga i roto i te moana noho ai, ko nga koura ka riro ake i a maua ko taku whaea ko Taoi, he mokai to a maua ha ngoingoi ana nga kou i runga i te waka, ka huaina e Uenukukopako ko te hiwi o te toroa ko te moana i rukuhia e tona wahine iti e Taoi, ko Tuahiao tona tama i roto i a ia, nana ahau.

Na RINGORI TE AO,
Roia Maori, Akarana.

Ki te Kapetana o Nuitirangi, ki a Kawana Ropihana kei Poneke, mau e tuhi to ingoa ki raro o tena pukapuka, ka tuku atu ai ki to Runanga ki nga mema Pakeha ki nga mema Maori.

Ko WIKITORIA te Kuini o Ingarangi, i tana mahara atawhai ki nga rangatira Maori o Nuitirangi tana hiahia pai kia tohungia a kia era ratou o ratou rangatiratanga, me o matou maunga nui, me o matou ngaherehere, me o matou wa mahinga ika, me o matou whenua, me o matou kainga, me o matou taonga i tabaetia nei e te Kawanatanga hauarea, tutua taurekareka, haere rori o Katarana, o Ranana, o Airana i oma mai ratou i nga kaupuke wero tohora ki Nuitirangi i runga i nga kaupuke uta pahihi mai ki Nuitirangi; ko Kapene Kerei kihai i mahara ki nga tikanga pai a tona ariki a Te Kuini mo Nuiti-